

आकाशवाणी, भोपाल
प्रातःकालीन समाचार

मुख्य समाचार :-

- 1- राष्ट्रपति द्रौपदी मुर्मू आज से ओडिशा-छत्तीसगढ़ के छह दिन के दौरे पर
- 2- बजट को प्रधानमंत्री नरेंद्र मोदी ने बताया 'सुधार एक्सप्रेस', कहा- विकास को मिलेगी गति
- 3- मुख्यमंत्री डॉ. मोहन यादव बोले- विकसित भारत 2047 की दिशा में बजट एक मजबूत कदम

और

- 4- गर्भ में पल रहे शिशु के बेहतर विकास के लिए प्रदेश के सरकारी अस्पतालों में बनाएं जाएंगे गर्भ संस्कार कक्ष

दीक्षांत समारोह

राष्ट्रपति द्रौपदी मुर्मू आज से ओडिशा और छत्तीसगढ़ के छह दिन के दौरे पर जा रही हैं। दौरे के दौरान वे ओडिशा के बालासोर में फकीर मोहन विश्वविद्यालय के दीक्षांत समारोह में शामिल होंगी और वहां बने नए सभागार का उद्घाटन करेंगी। चार फरवरी को राष्ट्रपति रायरांगपुर के महुलडीहा स्थित सरकारी कन्या उच्चतर माध्यमिक विद्यालय पहुंचेंगी। यहां वे भंजबीर सुनाराम सोरेन की प्रतिमा का अनावरण करेंगी और छात्राओं से बातचीत करेंगी। सात फरवरी को राष्ट्रपति छत्तीसगढ़ के जगदलपुर में 'बस्तर पांडुम 2026' महोत्सव का उद्घाटन भी करेंगी।

केंद्रीय बजट- प्रधानमंत्री

प्रधानमंत्री नरेंद्र मोदी ने केंद्रीय बजट को मानव-केंद्रित और देश की नींव को और मजबूत करने वाला बताया है। उन्होंने बजट को ऐतिहासिक बताते हुए कहा कि यह भारत के सुधारों और दीर्घकालिक विकास को नई गति देगा। प्रधानमंत्री ने कहा कि बजट के प्रस्ताव अर्थव्यवस्था को मजबूती देंगे और नागरिकों को सशक्त बनाएंगे। श्री मोदी ने कहा कि इस बजट से युवाओं को आगे बढ़ने और नई ऊंचाइयों तक पहुंचने के अवसर मिलेंगे। उन्होंने सरकार के सुधार एजेंडे को 'सुधार एक्सप्रेस' बताते हुए कहा कि इस बजट से उसे नई ऊर्जा मिलेगी।

केंद्रीय बजट- मुख्यमंत्री

मुख्यमंत्री डॉ. मोहन यादव ने केंद्रीय बजट को विकसित भारत 2047 के लक्ष्य की दिशा में अहम कदम बताया है। उन्होंने कहा कि बजट में गरीबों, युवाओं, किसानों और महिलाओं पर विशेष फोकस किया गया है। मुख्यमंत्री के मुताबिक यह बजट विकास को नई रफ्तार देगा और अर्थव्यवस्था को मजबूत करेगा। डॉ. यादव ने कहा कि शहरों के विकास, महिला छात्रावासों के निर्माण और जिला अस्पतालों के उन्नयन से राज्य को सीधा लाभ मिलेगा। उन्होंने बताया कि वस्त्र उद्योग पर दिए गए जोर और पीएम मित्र टेक्सटाइल पार्क से प्रदेश में रोजगार के नए अवसर पैदा होंगे।

वहीं पशुपालन एवं डेयरी विभाग के राज्यमंत्री लखन पटेल ने कहा कि केंद्रीय बजट में सहकारिता के जरिये पशुपालन और डेयरी क्षेत्र को मजबूत किया गया है जिससे

पशुपालकों की आय बढ़ेगी और गांवों की अर्थव्यवस्था को सहारा मिलेगा। किसान कल्याण मंत्री एदल सिंह कंषाना ने कहा कि बजट से डिजिटल एग्रीकल्चर, एआई आधारित सलाह और जलाशयों के विकास से खेती को फायदा होगा।

केंद्रीय बजट

केंद्रीय बजट में आम लोगों से जुड़ी कई चीजें सस्ती और कुछ महंगी हुई हैं। सरकार ने कैंसर के इलाज में इस्तेमाल होने वाली 17 दवाओं पर बेसिक कस्टम ड्यूटी हटा दी है जिससे ये दवाएं देश में सस्ती होंगी। इसके अलावा 7 दुर्लभ बीमारियों की दवाओं पर भी आयात शुल्क खत्म किया गया है। बजट में इलेक्ट्रिक वाहन, बटरी, माइक्रोवेव, टीवी और कांच से बने उत्पादों के सस्ते होने की उम्मीद जताई गई है। शिक्षा, चिकित्सा और 10 लाख रुपये तक के विदेशी टूर पैकेज पर टैक्स घटने से मध्यम वर्ग को राहत मिलेगी। वहीं दूसरी ओर शराब पर टैक्स बढ़ाया गया है जिससे इसके दाम बढ़ सकते हैं। कबाड़ और कोयला व लौह अयस्क जलखनिजों पर टैक्स बढ़ने से इनकी कीमतें भी ऊपर जा सकती हैं।

डाक टिकट विमोचन- सिंधिया

केंद्रीय संचार मंत्री ज्योतिरादित्य सिंधिया ने कल शाम भोपाल में स्वतंत्रता सेनानी पं. उद्धवदास मेहता 'भाईजी' की स्मृति में विशेष डाक टिकट का विमोचन किया। इस मौके पर उन्होंने कहा कि भाईजी का जीवन साहस और राष्ट्रभक्ति की मिसाल है जिन्होंने कलम के जरिए अन्याय के खिलाफ आवाज उठाई। श्री सिंधिया ने कहा कि अमृत काल में ऐसे गुमनाम नायकों को उनका सही सम्मान मिल रहा

हज़ जिनका देश की आज़ादी और निर्माण में अहम योगदान रहा। उन्होंने बताया कि विकसित भारत 2047 केवल नारा नहीं, बल्कि देश का साझा संकल्प है॥ इस टिकट के जरिए आने वाली पीढ़ियों तक भाईजी के विचार और संघर्ष की प्रेरणा पहुंचेगी।

गर्भ संस्कार

मुख्यमंत्री डॉ. मोहन यादव ने कहा है कि प्रदेश के सरकारी अस्पतालों में गर्भ संस्कार के लिए अलग कक्ष बनाए जाएंगे। उन्होंने बताया कि इसका उद्देश्य गर्भ में पल रहे शिशु के शारीरिक, मानसिक और भावनात्मक विकास को बेहतर बनाना है॥ मुख्यमंत्री ने कहा कि भारतीय परंपरा में विज्ञान और संस्कृति हमेशा एक-दूसरे से जुड़ी रही हैं। डॉ. यादव ने यह भी कहा कि प्रदेश के चिकित्सा विश्वविद्यालयों और मेडिकल कॉलेजों में गर्भ संस्कार से जुड़े अध्ययन की व्यवस्था की जाएगी।

अच्छी खबर- शहडोल

शहडोल जिले से एक खुशखबरी सामने आई है जहां स्वसहायता समूहों की महिलाएं अपने हुनर और मेहनत से नई पहचान बना रही हैं। अब इनके बनाए सामान बाजार तक पहुंचने के लिए दुकानों का इंतज़ार नहीं करते, बल्कि खुद चलती दुकानों के जरिए लोगों तक पहुंच रहे हैं। इस अनोखी पहल से महिलाओं की कमाई भी बढ़ रही है और आत्मविश्वास भी। आइए जानते हैं इस पहल की पूरी कहानी, हमारे संवाददाता अरविंद पांडेय से।

सांसद खेल महोत्सव

रायसेन के जिला खेल परिसर में चल रहे सांसद खेल महोत्सव में जबरदस्त उत्साह देखने को मिल रहा है। कल केंद्रीय कृषि मंत्री शिवराज सिंह चौहान महोत्सव में पहुंचे, जहां उन्होंने खिलाड़ियों से मुलाकात की और उनका हौसला बढ़ाया।

राष्ट्रगीत- राष्ट्रगान

मंत्रालय स्थित वल्लभ भाई पटेल पार्क में राष्ट्रगीत 'वंदे मातरम्' और राष्ट्रगान 'जन-गण-मन' का सामूहिक गायन आज सुबह 10 बजकर 15 मिनट पर होगा। कल सरकारी अवकाश होने के कारण यह कार्यक्रम एक दिन बाद आयोजित किया जा रहा है।

मौसम

उत्तर भारत से आ रही ठंडी हवाओं के कारण राज्य में ठिठुरन बढ़ गई है। और कई इलाकों में बारिश और ओलावृष्टि का दौर शुरू हो गया है। मौसम विभाग ने आज प्रदेश के कई जिलों के लिए येलो अलर्ट जारी किया है।

अंडर-19 वर्ल्ड कप

आईसीसी अंडर-19 वर्ल्ड कप 2026 के सुपर सिक्स मुकाबले में भारत ने पाकिस्तान को 58 रनों से हरा दिया। भारत ने पहले बल्लेबाजी करते हुए 253 रनों का लक्ष्य रखा, जिसके जवाब में पाकिस्तान की टीम 46.2 ओवर में 194 रन पर

सिमट गई। भारत की ओर से कप्तान आयुष म्हात्रे और खिलान पटेल ने तीन-तीन विकेट झटके। भारत अब 4 फरवरी को सेमीफाइनल में अफगानिस्तान से भिड़ेगा।

समाचार संक्षेप में.....

- 1- इन्दौर में आज रोजगार मेले का आयोजन किया जा रहा है। शासकीय महाविद्यालय गुरुकुल परिसर रंगवासा रोड राऊ में आयोजित इस रोजगार मेले में प्रतिष्ठित कंपनियां 500 से अधिक रिक्त पदों के लिए उम्मीदवारों का चयन करेगी।
- 2- अशोकनगर में आज क्षेत्रीय सांसद और केंद्रीय संचार मंत्री ज्योतिरादित्य सिंधिया जिला मुख्यालय पर विभिन्न कार्यक्रमों में शामिल होंगे।
- 3- विधायक कप क्रिकेट प्रतियोगिता के तहत आगरमालवा जिले के सुसनेर में कल पुलिस प्रशासन और पत्रकार, पार्षद टीमों के बीच हुए मुकाबले में पुलिस प्रशासन की टीम ने जीत दर्ज की।
- 4- डिंडोरी जिले में आए दिन हो रही सड़क दुर्घटनाओं को देखते हुए जिला और पुलिस प्रशासन तथा समाज सेवियों के विशेष सहयोग से कल स्थानीय बस स्टैंड पर कलेक्टर ने जरूरतमंद वाहन चालकों को निशुल्क हेलमेट वितरण किए गए।
- 5- श्योपुर में संकल्प से समाधान अभियान 12 जनवरी से 31 मार्च तक आयोजित किया जा रहा है। इसके तहत केंद्र और राज्य शासन की हितग्राही मूलक योजनाओं का लाभ पात्र हितग्राहियों को प्रदान किया जायेगा।
- 6- मण्डला में संकल्प से समाधान अभियान के अंतर्गत जिला परिवहन कार्यालय एवं यातायात विभाग के तत्वाधान में शासकीय जगन्नाथ मुन्नालाल चौधरी महिला महाविद्यालय में लर्निंग ड्रायविंग लाइसेंस बनाए गए।
